

Zirvə görüşü münasibətlərin inkişafında yeni səhifə açdı

Azərbaycan Türkiyə və Pakistan kimi qardaş ölkələrlə yüksək səviyyəli əməkdaşlıq münasibətləri qurub. Bu münasibətlər yalnız siyasi və iqtisadi sahələrlə məhdudlaşmayaraq humanitar, mədəni və hərbi sahələri də əhatə edir.

Milli Məclisin deputatı Pərvin Kərimzadə qəzetimizə açıqlamasında deyib ki, üç dövlətin hər biri yaxın dost və qardaş ölkə kimi beynəlxalq münasibətlər tarixində xüsusi yer tuturlar. Bu əlaqələrin əsasını xalqlarımızın ortaq tarixi, dini-mənəvi dəyərləri və bir-birinə olan sarsılmaz bağlılığı təşkil edir. "Tarixi köklərə dayanan bu münasibətlər zamanın sınaqlarından keçərək daim güclənib və müasir dövrdə strateji tərəfdaşlıq səviyyəsinə yüksəlib. Nəzərə alaq ki, 2020-ci ildən etibarən yeni mərhələyə qədəm qoyan bu üçtərəfli əməkdaşlıq, siyasi, iqtisadi əlaqələrlə yanaşı, humanitar, təhsil və digər sahələrdə də ortaq təşəbbüslərlə zənginləşib", - deyərək bildirib.

Deputat qeyd edib ki, mayın 28-də işğaldan azad olunmuş Laçın şəhərində Azərbaycan, Türkiyə və Pakistan liderlərinin Zirvə görüşünün keçirilməsi qarşılıqlı münasibətlərin inkişafında yeni səhifə açdı. Prezident İlham Əliyev Laçın şəhərində 28 May Müstəqillik Günü'nə həsr olunmuş bayram tədbirində çıxışı zamanı vurğuladı: "Bu gün əziz qardaşlarımızın - Türkiyə Prezidentinin və Pakistanın baş nazirinin bizimlə bərabər bu bayram tədbirlərində iştirakı, bizə göstərilən dəstək və həmrəylik artıq tamamilə yeni dünya miqyasında reallıqlar yaradır. Bizim gücümüz birliyimizdədir. Bu gün birliyimizi üçtərəfli formatda bir daha təsdiqlədik. Bu gün bayram konsertində səslənəcək mahnılar bir daha bizim birliyimizi, nə qədər zəngin mədəniyyətə malik olduğumuzu göstərəcək. Əminəm ki, azad edilmiş Laçıdan üç ölkənin bu gün dünyaya verdiyi mesajlar lazımi ünvana çatacaq".

P.Kərimzadə bildirib ki, Azərbaycan, Türkiyə və Pakistan arasında üçtərəfli əməkdaşlıq son illərdə yeni keyfiyyət mərhələsinə qədəm qoyaraq strateji tərəfdaşlıq səviyyəsinə yüksəlib. Bu əlaqələr yalnız ikitərəfli münasibətlər çərçivəsində deyil, həm də üçtərəfli formatda çoxşaxəli əməkdaşlıq modelinə çevrilib. Üç dövlət arasında dərin tarixi, dini və mənəvi köklərə əsaslanan münasibətlər son dövrlərdə intensiv siyasi dialoq, iqtisadi təşəbbüslər və təhlükəsizlik sahəsində qarşılıqlı fəaliyyətlə daha da möhkəmlənib. Azərbaycan, Türkiyə və Pakistan



liderləri arasında yüksək səviyyəli görüşlərin təşkil olunması bu əməkdaşlığın strateji xarakterini təsdiqləyir.

Liderlərin ilk üçlü Zirvə görüşünün ötən il iyulun 3-də Astanada ŞƏT sammiti çərçivəsində baş tutduğunu xatırladan deputat əlavə edib ki, Prezident İlham Əliyev, Rəcəb Tayyib Ərdoğan və Baş nazir Məhəmməd Şahbaz Şərifin iştirakı ilə baş tutan bu görüş üç qardaş ölkənin qarşılıqlı siyasi dəstəyini nümayiş etdirməklə yanaşı, əməkdaşlığın institusional səviyyəyə keçidinin də rəmzinə çevrilib. İkinci Zirvə görüşünün Azərbaycanın işğaldan azad olunmuş Laçın şəhərində keçirilməsi isə rəmzi mənə daşıyır və bunun siyasi-mənəvi əhəmiyyəti böyükdür. Hər iki ölkə 44 günlük Vətən müharibəsində və ondan əvvəl də hər zaman Azərbaycanın haqq işini dəstəkləyib. "Ölkəmiz də onlara öz qardaş dəstəyini göstərib. Zirvə görüşündə Prezident İlham Əliyevin vurğuladığı kimi, Azərbaycan, Türkiyə və Pakistan hər zaman suverenlik, ərəzi bütövlüyü və ədalət tərəfində olub. "2020-ci ildə 44 günlük Vətən müharibəsinin ilk günlərindən etibarən Türkiyənin və Pakistanın ölkəmizə göstərdiyi siyasi və mənəvi dəstəyə görə bir daha minnətdarlığımızı bildiririk. Azərbaycan da öz növ-

bəsində daim Türkiyənin və Pakistanın yanında olub. Bu gün biz bir daha xalqlarımızın birliyini təsdiqləyirik. Ölkələrimizin strateji mövqeyindən və dinamik iqtisadi potensialımızdan istifadə etməklə qarşılıqlı faydalar əldə etmək üçün geniş imkanlar var. Siyasət, iqtisadiyyat, energetika, qarşılıqlı investisiyalar, nəqliyyat, müdafiə, kənd təsərrüfatı, informasiya texnologiyaları və digər sahələrdə əməkdaşlığın birgə layihələr və proqramlar vasitəsilə daha böyük sürətlə inkişaf edəcəyinə inanırıq", - deyərək dövlətimizin başçısı bəyan edib. Zirvə görüşündə Türkiyə və Pakistan liderləri də mühüm bəyanatlar veriblər. Türkiyə Prezidenti Rəcəb Tayyib Ərdoğanın dediyi kimi, coğrafiyamızda və onun hüduqlarından kənarda təhlükəsizlik təhdidlərindən tutmuş iqtisadi çətinliklərə, enerji və qida böhranlarına qədər bir çox sınaqlarla eyni anda üz-üzəyik. Bu çətinliklər qarşısında həmrəylik və birgə fəaliyyət məqsədimizin inkişaf etdirilməsini bir seçim deyil, zərurət olaraq görürük. Zirvə görüşündə oxşar mövqeyi Pakistanın Baş naziri Məhəmməd Şahbaz Şərif də ifadə edib. Pakistan lideri qeyd edib ki, bugünkü təlatümlü dünyada siyasi və təhlükəsizlik arxitekturaları, bağlantı layihələri və aparıcı texnologiyalar yeni reallığı şərtləndirir", - siyasətçi deyib.

P.Kərimzadə vurğulayıb ki, bütövlükdə, Azərbaycan, Türkiyə və Pakistan arasında üçtərəfli əməkdaşlıq yeni geosiyasi reallıqlar fonunda güc mərkəzinə çevrilmək potensialına sahibdir. Bu əməkdaşlıq modeli təkcə regionda sabitliyə deyil, həm də beynəlxalq səviyyədə sülh və təhlükəsizliyə əhəmiyyətli töhfələr verə bilər.

**Ə.QARDAŞXANOVA,
"Azərbaycan"**